

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

پیکر نور صلی اللہ علیہ وسلم

نورانیت و بشریت کا پیکر حسین صلی اللہ علیہ وسلم

تحریر: حضرت علامہ عبدالحکیم شرف قادری علیہ الرحمة القوی

عام طور پر یہ مغالطہ دیا جاتا ہے کہ نورانیت اور بشریت میں منافات ہے، دونوں کا ایک جگہ اجتماع نہیں ہو سکتا، حالانکہ اس کا حقیقت سے دور کا بھی واسطہ نہیں ہے، اللہ تعالیٰ کا ارشاد ہے :

فَأَرْسَلْنَا إِلَيْهَا رُوحَنَا فَتَمَثَّلَ لَهَا بَشَرًا سَوِيًّا (سورة مريم - آیت ۱۷)

تو اس (مریم) کی طرف ہم نے اپنا روحانی (جبریل امین) بھیجا، وہ اس کے سامنے ایک تندرست آدمی کے روپ میں ظاہر ہوا۔

ظاہر ہے کہ حضرت جبرائیل امین علیہ السلام نوری مخلوق ہیں، جب حضرت مریم رضی اللہ تعالیٰ عنہا کے سامنے بشری صورت میں جلوہ گر ہوئے، تو اس وقت بھی وہ حقیقت کے لحاظ سے نوری ہی تھے، لیکن ان کا ظہور بشری لباس میں ہوا، اگر نور و بشر میں تضاد ہوتا حضرت جبرائیل علیہ السلام کبھی بشری صورت میں تشریف نہ لاتے۔

ہمارا عقیدہ ہے کہ حضور سرور دو عالم صلی اللہ علیہ وسلم حقیقت کے اعتبار سے نور اور صورت کے اعتبار سے بے مثل بشر ہیں۔ علامہ سید محمود آلوسی بغدادی فرماتے ہیں :

”بعض اوقات کہا جاتا ہے کہ چونکہ نبی اکرم صلی اللہ علیہ وسلم کی دو حیثیتیں ہیں، ایک جہت مملکت جس کی بنا پر

آپ فیض حاصل کرتے ہیں اور دوسری جہت بشریت جس کی بنا پر فیض دیتے ہیں، اس لئے قرآن کریم

آپ کی رُوح پر نازل کیا گیا، کیونکہ آپ کی روح ملکی صفات کے ساتھ متصف ہے جن کی بناء پر آپ رُوح

الامین سے استفادہ کرتے ہیں“۔ (علامہ سید محمود آلوسی: تفسیر روح المعانی، طبع بیروت، ج ۱۹، ص ۱۲۱)

غزنوی خاندان کے مشہور غیر مقلد عالم پروفیسر ابو بکر غزنوی نے بڑی فیصلہ کن بات کی ہے، مولانا محمد انور

جیلانی کے رسالہ ”بشریت و رسالت“ پر تقریظ میں لکھتے ہیں :

”بعض لوگوں نے کہا کہ حضور علیہ الصلوٰۃ والسلام بشر تھے اور نور نہ تھے، اور بعض نے کہا کہ وہ نور تھے بشر نہ تھے، یہ دونوں باتیں افراط و تفریط کی ہیں، قرآن مجید کہتا ہے کہ وہ بشر بھی تھے اور نور بھی تھے (اس کے بعد نورانیت اور بشریت سے متعلق دونوں آیتیں نقل کی ہیں) اور صحیح مسلک یہی ہے کہ وہ بشر ہوتے ہوئے از فرق تا بقدم نور کا سراپا تھے۔“ (تحریر ۱۴ دسمبر ۱۹۷۱ء)

(پروفیسر ابو بکر غزنوی: تقریظ، رسالہ بشریت و رسالت، ۱۹۸۷ء، ص ۱۷)

لیجئے اب تو اختلافات ختم ہو جانا چاہئے، اہل سنت و جماعت کہتے ہیں کہ حضور نبی اکرم ﷺ بے مثل بشر بھی ہیں اور نور بھی۔

سرکارِ دو عالم ﷺ کی بشریت کا مطلقاً انکار کرنے والا دائرہ اسلام سے خارج ہے۔ امام احمد رضا بریلوی قدس سرہ فرماتے ہیں :

”جو مطلقاً حضور سے بشریت کی نفی کرے، وہ کافر ہے: قال تعالیٰ ”قل سبحان ربی هل کنت

الا بشراً رسولاً“۔

(اعلیٰ حضرت امام احمد رضا بریلوی: فتاویٰ رضویہ، مطبوعہ مبارکپور، انڈیا، جلد ۶، ص ۶۷)

احسان الہی ظہیر (غیر مقلد) کا کہنا کہ نبی اکرم ﷺ اور دیگر انبیاء کے زمانوں کے کفار، نبوت اور بشریت میں منافات کا عقیدہ رکھتے تھے اور انبیاء کرام کی نبوت کا اس لئے انکار کرتے تھے کہ وہ بشر ہیں اور بشر رسول نہیں ہو سکتا۔

اس کے بعد بریلویوں پر طعن و تشنیع کرتے ہوئے کہتے ہیں:

”یہ لوگ چونکہ اسلامی معاشرے اور مسلمانوں کے گھروں میں پیدا ہوئے ہیں، اس لئے انبیاء کی نبوت کا تو انکار نہیں کر سکتے، لیکن ان کا عقیدہ بعینہ وہی ہے کہ نبوت اور بشریت میں منافات ہے، اس لئے انہوں نے انبیاء اور رسل کی بشریت کا انکار کر دیا ہے۔“

(احسان الہی ظہیر: البریلویہ (عربی)، ص ۱۰۲-۱۰۱)

بلاشبہ یہ مجرمانہ خیانت ہے، قارئین کرام! ابھی امام احمد رضا بریلوی قدس سرہ کی تصریح ملاحظہ کر چکے ہیں کہ ”جو مطلقاً حضور کی بشریت کا انکار کرے، وہ کافر ہے“ اس کے باوجود اس غلط بیانی کا کیا جواز ہے؟ ہمارا عقیدہ ہے کہ حضرت محمد رسول اللہ ﷺ بشر ضرور ہیں، لیکن افضل البشر اور سید الخلق ہیں، امام الانبیاء اور مقتدائے رسل ہیں اور مخلوق کی طرف اللہ تعالیٰ کا بھیجا ہوا نور ہیں۔ ظہیر صاحب نے محض یہ ثابت کرنے کے لئے متعدد آیتیں نقل کی ہیں کہ کافروں نے انبیاء کرام کی نبوت کا انکار محض اس لئے کیا کہ وہ بشر ہیں، حالانکہ اگر مطلب ثابت ہو جائے، تو اس کے لئے ایک ہی آیت کافی ہے، اور مطلب ثابت نہ ہو تو پانچ سو آیتیں پیش کرنا بھی بے فائدہ ہے۔ یہی صورت ظہیر صاحب کو پیش آئی ہے۔ ملاحظہ فرمائیں اللہ تعالیٰ نے حضرت نوح علیہ السلام کی قوم اور عاد و ثمود کا یہ قول بیان فرمایا ہے: **إِنَّكُمْ إِلَّا بَشَرٌ مِّثْلُنَا** (سورۃ ابراہیم: آیت ۱۰)۔

اس آیت سے صاف ظاہر ہے کہ کافروں نے رسولان کرام علیہم السلام کی رسالت کا انکار صرف اس بناء پر نہیں کیا تھا کہ وہ بشر ہیں جیسے کہ ظہیر صاحب ثابت کرنا چاہتے ہیں، بلکہ اس لئے انکار کیا کرتے تھے کہ وہ ہم جیسے بشر ہیں، کفار اگر سمجھ لیتے کہ ظاہری طور پر ہم جیسے بشر دکھائی دینے والے حضرات درحقیقت ہم سے کہیں بلند و بالا ہیں، تو وہ راہ کفر اختیار نہ کرتے، بلکہ ایمان لے آتے، یہی وہ نکتہ ہے، جیسے اہل سنت و جماعت کے مخالفین نہیں سمجھ پاتے۔

حضرت امام ربانی مجدد الف ثانی قدس سرہ السامی فرماتے ہیں:

”جیسے کہ کفار نے انبیاء کرام علیہم الصلوٰۃ والتسلیمات کو دوسرے انسانوں کے رنگ میں جان کر، نبوت کے کمالات کا انکار کیا ہے۔“

(مجدد الف ثانی شیخ احمد سرہندی: مکتوبات (فارسی)، دفتر اول، حصہ دوم، ص ۱۱۴)

غیر مقلدین اور علماء دیوبند کے مسلم پیشوا شاہ اسماعیل دہلوی لکھتے ہیں:

”اس حدیث سے معلوم ہوا کہ اولیاء، انبیاء، امام و امام زادہ، پیر، شہید یعنی جتنے اللہ کے مقرب بندے ہیں، وہ سب انسان ہی ہیں اور بندے عاجز اور ہمارے بھائی، مگر اللہ نے ان کو بڑائی دی، وہ بڑے بھائی ہوئے، ہم کو ان کی فرماں برداری کا حکم کیا ہے، ہم ان کے چھوٹے بھائی ہیں۔“

(شاہ اسماعیل دہلوی، تقویۃ الایمان، مطبع فاروقی، دہلی، ص ۶۰)

کیا اس کا صاف مطلب یہ نہیں ہے کہ وہ ہم جیسے بشر ہیں؟ اور کیا یہ اس بات کے قریب نہیں ہے، جو کفار اپنے زمانے کے رسولوں کو کہتے رہے ہیں؟
ایک دوسری جگہ لکھتے ہیں:

”کسی بزرگ کی تعریف میں زبان سنبھال کر بولو اور جو بشر کی سی تعریف ہو سو وہی کرو، ان میں بھی اختصار کرو“۔ (شاہ اسماعیل دہلوی: تقویۃ الایمان، مطبع فاروقی، دہلی، ص ۶۳)

اس عبارت سے صاف ظاہر ہو گیا کہ دہلوی صاحب کو اتنا بھی گوارا نہیں کہ اللہ تعالیٰ کے کسی محبوب کی اتنی تعریف بھی کی جائے، جو بشر ہی کے شایانِ شان ہو، بلکہ اس میں بھی اختصار کا مشورہ دیتے ہیں۔
محبوبانِ بارگاہِ الہی کے بارے میں اسی خطرناک ذہنیت کے مسموم اثرات زائل کرنے کے لئے علماء اہل سنت نے اللہ تعالیٰ کے حبیب ﷺ اور دیگر مقربانِ بارگاہ کی شان میں وہ گلہائے عقیدت پیش کئے کہ ایمان والوں کے ایمان تازہ ہو گئے۔

قرآن پاک میں حضور نبی اکرم ﷺ کے بشر اور نور ہونے کی تصریح ہے، کسی مسلمان کے لئے نہ تو آپ کی بشریت کے انکار کی گنجائش ہے، اور نہ ہی نور ہونے کی نفی کی مجال ہے، حیرت ان لوگوں پر ہے جو توحید و رسالت کی گواہی دینے کے باوجود سرکارِ دو عالم حضرت محمد مصطفیٰ ﷺ کے نور ہونے کا انکار کرتے ہیں، اللہ تعالیٰ کا فرمانِ اقدس ہے:

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ (سورة المائدہ: آیت ۱۵)

”تحقیق تمہارے پاس اللہ تعالیٰ کی طرف سے نور آیا اور کتاب مبین“۔

اس آیت کی تفسیر میں مختلف اقوال ملتے ہیں :

اول : نور سے مراد نبی اکرم ﷺ اور آپ کا نور ہے، اور کتاب سے مراد قرآن پاک ہے۔

حضرت ابن عباس رضی اللہ تعالیٰ عنہ نے ”نور“ کی تفسیر ”رسول“ سے کرنے کے بعد فرمایا: یعنی

”محمدؐ“ (صلی اللہ تعالیٰ علیہ وآلہ وصحبہ وبارک وسلم)

(محمد بن یعقوب فیروز آبادی: تنویر المقیاس، مطبوعہ مصطفیٰ البابی، مصر، ص ۷۲)

امام رازی علیہ الرحمہ نے نور کی تفسیر میں متعدد اقوال بیان کئے، پہلا قول یہ ہے کہ نور سے مراد محمد مصطفیٰ ﷺ ہیں۔

(امام محمد بن عمر بن حسین رازی: تفسیر کبیر، مطبوعہ المطبعة البہیة، مصر، ج ۱۱، ص ۱۸۹)

امام محمد بن جریر طبری رحمہ اللہ تعالیٰ نے فرمایا: **یعنی بالنور محمد آ** (ﷺ)، نور سے مراد محمد مصطفیٰ ﷺ ہیں۔

(امام ابو جعفر محمد بن جریر طبری: جامع البیان فی تفسیر القرآن، مطبوعہ میمنیہ، مصر، ج ۶، ص ۹۲)
تفسیر جلالین میں ہے :

اس نور سے مراد حضور نبی اکرم ﷺ کا نور ہے۔

(امام عبدالرحمن بن ابوبکر سیوطی: تفسیر جلالین، اصح المطابع، دہلی، ص ۹۷)

جلالین کے حاشیہ تفسیر صاوی میں ہے :

حضور نبی اکرم ﷺ کا نام اس لئے نور رکھا گیا کہ آپ بصیرتوں کو منور فرماتے ہیں اور انہیں راہ راست کی ہدایت دیتے ہیں، دوسری وجہ یہ ہے کہ آپ ہر حسی اور معنوی نور کی اصل ہیں۔

(علامہ احمد بن محمد صاوی مالکی: حاشیہ تفسیر جلالین، مطبوعہ مصطفیٰ البابی، مصر، ج ۱، ص ۲۵۸)

تفسیر خازن میں ہے:

نور سے مراد حضرت محمد مصطفیٰ ﷺ ہیں، اللہ تعالیٰ نے آپ کا نام اس لئے نور رکھا کہ آپ کے ذریعے ہدایت پائی جاتی ہے، جیسے روشنی کے ذریعے اندھیروں میں ہدایت پائی جاتی ہے۔

(علامہ علاء الدین علی بن ابراہیم بغدادی: تفسیر خازن، مطبوعہ مکتبہ تجاریہ، مصر، ج ۲، ص ۲۳)

تفسیر مدارک میں:

دوسرا احتمال یہ ہے کہ نور، محمد مصطفیٰ ﷺ ہیں، کیونکہ آپ کے ذریعے ہدایت حاصل کی جاتی ہے، جس طرح آپ کا نام سراج رکھا گیا۔

(علامہ عبداللہ بن احمد نسفی: تفسیر نسفی، مطبوعہ دار الکتاب العربی، بیروت، ج ۶، ص ۲۷۶)

دوم : نور اور کتاب دونوں سے قرآن پاک مراد ہے، یہ جبائی اور زمخشری کا قول ہے، یہ دونوں معتزلی ہیں، ان پر یہ سوال وارد ہوا کہ عطف مغایرت کو چاہتا ہے، جب دونوں سے مراد قرآن پاک ہے تو مغایرت کہاں رہی؟ اس کا انہوں نے جواب دیا کہ عطف کے لئے ذاتی طور پر متغائر ہونا ضروری نہیں ہے، تغایر اعتباری ہی کافی ہے اور وہ یہاں موجود ہے۔

سوم : نور اور کتاب دونوں سے مراد حضور نبی اکرم ﷺ ہیں، اس پر اگر یہ سوال اٹھایا جائے کہ عطف تغایر کو چاہتا ہے، تو اس کا جواب وہی ہوگا جو جبائی وغیرہ نے دیا کہ تغایر اعتباری کافی ہے۔
علامہ آلوسی رحمہ اللہ تعالیٰ فرماتے ہیں:

میرے نزدیک یہ امر بعید نہیں ہے کہ نور اور کتاب مبین دونوں سے نبی اکرم ﷺ مراد ہوں، عطف کی وہی توجیہ کی جائے جو جبائی نے کی ہے، اس میں شک نہیں کہ نبی اکرم ﷺ پر نور اور کتاب مبین دونوں کا اطلاق صحیح ہے، ہو سکتا ہے کہ **عبارة النص** کے اعتبار سے تمہیں اس کے قبول کرنے میں توقف ہو تو اسے **اشارة النص** کے قبیلے سے قرار دو۔

(علامہ سید محمود آلوسی: تفسیر روح المعانی، طبع بیروت، ج ۶، ص ۹۸)

حضرت ملا علی قاری علیہ الرحمۃ الباری فرماتے ہیں:

اس امر سے کون سی چیز مانع ہے؟ کہ نور اور کتاب مبین دونوں نبی اکرم ﷺ کی صفتیں ہوں، کیونکہ آپ نور عظیم ہیں اور انوار کے درمیان کامل ظہور رکھتے ہیں اور آپ اس لحاظ سے کتاب مبین ہیں کہ آپ تمام اسرار کے جامع، احکام، احوال اور بھلائیوں کے ظاہر کرنے والے ہیں۔

(علامہ علی بن سلطان قاری: شرح شفاء، طبع مدینہ منورہ، ج ۱، ص ۱۱۴)

تقریباً تمام اہل سنت و جماعت مفسرین کرام نے یہ احتمال ضرور بیان کیا ہے کہ نور سے مراد نور مصطفیٰ ﷺ ہے اور بعض تو یہاں تک کہتے ہیں کہ کتاب سے مراد بھی آپ ہی کی ذات اقدس ہے۔ اب کون ہے، جو اپنے آپ کو مسلمان بھی کہے اور حضور نبی اکرم ﷺ کے نور ہونے کا بھی انکار کرے؟۔

حدیث نور

۲۸ ذیقعدہ ۱۳۱۷ھ کو مولوی نور الدین احمد نے گوالیار سے امام احمد رضا بریلوی قدس سرہ کی خدمت میں

استفتاء ارسال کیا اور دریافت کیا :

”یہ مضمون کہ حضور سید عالم ﷺ اللہ تعالیٰ کے نور سے پیدا ہوئے، اور ان کے نور سے باقی مخلوقات کس حدیث سے ثابت ہے؟ اور وہ حدیث کس قسم کی ہے؟“

اس کے جواب میں امام احمد رضا بریلوی قدس سرہ نے فرمایا: امام اجل سیدنا مالک رضی اللہ تعالیٰ عنہ کے شاگرد اور امام اجل سیدنا امام احمد بن حنبل رضی اللہ تعالیٰ عنہ کے استاذ اور امام بخاری و امام مسلم کے استاذ الاساتذہ، حافظ الحدیث، احد الاعلام عبدالرزاق ابوبکر بن ہمام (رضی اللہ تعالیٰ عنہم) نے اپنی مصنف میں حضرت سیدنا وابن سیدنا جابر بن عبداللہ انصاری رضی اللہ تعالیٰ عنہما سے روایت کی، وہ فرماتے ہیں :

میں نے عرض کی: یا رسول اللہ ﷺ میرے ماں باپ حضور پر قربان، مجھے بتا دیجئے کہ سب سے پہلے اللہ عزوجل نے کیا چیز بنائی؟ فرمایا:

یا جابر ان اللہ تعالیٰ قد خلق قبل الاشياء نور نبيك من نورہ

اے جابر! بے شک بالیقین اللہ تعالیٰ نے تمام مخلوقات سے پہلے تیرے نبی (ﷺ) کا نور اپنے نور سے پیدا فرمایا۔

(امام احمد رضا بریلوی: مجموعہ رسائل (نوروسایہ)، مطبوعہ رضا فاؤنڈیشن، لاہور، ص ۷-۸)

اس کے بعد پوری حدیث نقل کی۔

یہ حدیث کس قسم کی ہے؟ اس کا جواب دیتے ہوئے فرماتے ہیں :

یہ حدیث امام بیہقی نے بھی ”دلائل النبوة“ میں بنحوہ روایت کی..... اجلہ ائمہ دین مثل امام قسطلانی ”مواہب اللدنیہ“ اور امام ابن حجر مکی ”افضل القری“ اور علامہ فاسی ”مطالع المسرات“ اور علامہ زرقانی ”شرح مواہب“ اور علامہ دیار بکری ”تاریخ الخمیس“ اور شیخ محقق دہلوی ”مدارج النبوة“ وغیرہا میں اس حدیث سے استناد اور اس پر تعویل و اعتماد فرماتے ہیں۔
بالجملہ وہ تلقی امت بالقبول کا منصب جلیل پائے ہوئے ہے، تو بلاشبہ حدیث حسن صالح مقبول معتمد

ہے، تلقی علماء بالقبول وہ شے عظیم ہے جس کے بعد ملاحظہ سند کی حاجت نہیں رہتی بلکہ سند ضعیف بھی ہو تو حرج نہیں کرتی ”**کما بیناہ فی منیر العین فی حکم تقبیل الالبہامین**“ لاجرم علامہ محقق عارف باللہ سیدی عبدالغنی نابلسی قدس سرہ القدسی ”**حدیقہ ندیہ شرح طریقہ محمدیہ**“ میں فرماتے ہیں:

”**وقد خلق کل شیء من نورہ صلی اللہ علیہ وسلم کما ورد بہ الحدیث الصحیح**“۔

بے شک ہر چیز نبی اکرم ﷺ کے نور سے بنی جیسا کہ صحیح حدیث اس معنی میں وارد ہوئی۔

(امام احمد رضا بریلوی: **مجموعہ رسائل (نور وسایہ)**، رضا فاؤنڈیشن، لاہور، ص ۹-۸)

یہ جواب بڑا متین، مدلل اور معقول تھا، لیکن تعصب اور عناد اسے قبول کرنے کے لئے تیار نہیں، اس پر چند اعتراض کئے گئے ہیں، ان کا جواب ملاحظہ ہو۔

پہلا اعتراض

احسان الہی ظہیر نے اس پر رائے زنی کرتے ہوئے لکھا ہے :

اگر اُمت سے مراد وہ لوگ ہیں جو ان کی طرح جہالت اور گمراہی اور کج روی کے پیروکار ہیں، ہمیں نقصان دہ نہیں اور اگر اُمت سے مراد علماء اور حدیث کے ماہرین ہیں، تو اس امر کا وجود نہیں ہے کہ

انہوں نے اس حدیث کو قبول کیا ہے۔ (احسان الہی ظہیر: البریلویہ (عربی) ص ۱۰۳)

امام احمد رضا بریلوی قدس سرہ نے اس حدیث کے روایت اور نقل کرنے والوں کا نام بنا کر کیا ہے، اس کے باوجود ان سب کو جاہل اور گمراہ قرار دینا ائمہ دین کی شان میں وہ کھلی گستاخی ہے، جو ناقابل معافی ہے اور ان لوگوں کا پرانا شیوہ ہے۔

ذیل میں ہم حدیث نور کے چند حوالے تفصیل کے ساتھ پیش کرتے ہیں:

آپ دیکھیں کہ احسان الہی ظہیر نے کتنے جلیل القدر ائمہ کو جاہل اور گمراہ قرار دیا ہے ؟

۱۔ امام بخاری و مسلم کے استاذ الاساتذہ امام عبدالرزاق نے مصنف میں اس حدیث کو روایت کیا،

اس سلسلے میں چند گزارشات آئندہ صفحات میں ملاحظہ فرمائیں۔

۲۔ امام بیہقی نے یہ حدیث روایت کی، امام زرقانی فرماتے ہیں:

امام بیہقی نے یہ حدیث کسی قدر مختلف الفاظ سے روایت کی ہے۔

(شرح زرقانی علی المواہب، ج ۱، ص ۵۶۔ تاریخ الخمیس، ج ۱، ص ۲۰)

۳۔ تفسیر نیشاپوری میں آیت مبارکہ ”وانا اول المسلمین“ کی تفسیر میں ہے:

”کما قال اول ما خلق الله نور“

جیسے کہ حضور نبی اکرم ﷺ نے فرمایا! سب سے پہلے اللہ تعالیٰ نے میرا نور پیدا کیا۔

(نظام الدین حسن نیشاپوری: (متوفی ۷۲۸ھ)، تفسیر غرائب القرآن، مطبوعہ مصطفیٰ البابی، ص ۸، ج ۸، ص ۶۶)

۴۔ عارف باللہ شیخ عبدالکریم جیلی (متوفی ۸۰۵ھ) اپنی کتاب ”الناموس الاعظم والقاموس

الاقدم فی معرفة قدر النبی ﷺ“ میں فرماتے ہیں کہ حضرت جابر رضی اللہ تعالیٰ عنہ کی روایت میں ہے کہ نبی اکرم ﷺ نے فرمایا:

اے جابر! اللہ تعالیٰ نے سب سے پہلے تیرے نبی کی روح کو پیدا فرمایا۔

(علامہ یوسف بن اسماعیل نہبانی، جواہر البحار، مطبوعہ مصطفیٰ البابی، مصر، ج ۴، ص ۲۲)

۵۔ مواہب لدنیہ میں ہے کہ امام عبدالرزاق رحمہ اللہ تعالیٰ اپنی سند سے حضرت جابر بن عبداللہ رضی

اللہ تعالیٰ عنہما سے راوی ہیں کہ سرکارِ دو عالم ﷺ نے فرمایا:

یا جابر ان الله تعالى قد خلق قبل الاشياء نور نبيك من نورہ۔

اے جابر! بے شک اللہ تعالیٰ نے تمام اشیاء سے پہلے تیرے نبی کا نور اپنے نور سے پیدا فرمایا۔

(احمد بن محمد بن ابی بکر قسطلانی (متوفی ۹۲۳ھ)، مواہب لدنیہ مع شرح زرقانی، ج ۱، ص ۵۵)

۶۔ سیرت حلبیہ میں نقل کر کے فرماتے ہیں:

وفيه انه اصل لكل موجودٍ والله تعالى اعلم۔

اس حدیث سے معلوم ہوا کہ حضور نبی اکرم ﷺ ہر موجودگی کا اصل ہیں، واللہ تعالیٰ اعلم۔

(امام علی بن برہان الدین حلبی شافعی: (متوفی ۱۰۲۴ھ/۱۶۳۵ء)، ”سیرت حلبیہ“ مکتبہ اسلامیہ،

بیروت، ج ۱، ص ۳۱)

۷۔ ”کشف الخفاء“ میں یہ حدیث ان ہی الفاظ میں نقل کی گئی ہے۔

(علامہ اسماعیل بن محمد عجلبونی (متوفی ۱۱۶۲ھ) ”کشف الخفاء ومزیل الالباس“، مکتبہ غزالی،

بیروت، ج ۱، ص ۲۶۵)

۸۔ علامہ خرپوتی نے شرح قصیدہ بردہ میں یہ حدیث مفہوماً نقل کی ہے۔

(عمر بن احمد النخرپوتی (متوفی ۱۲۹۹ھ/۱۸۸۲ء) ”عصيدة الشهدة شرح القصيدة البردة“،

مطبوعہ نور محمد، کراچی، ص ۷۳)

۹۔ ”الحدیقة الندیة“ میں ہے:

حضور نبی اکرم ﷺ صاحب الجمعیۃ الکبریٰ ہیں، کیوں نہ ہو، جب کہ ہر شے آپ کے نور سے پیدا کی گئی

ہے، جیسے کہ اس بارے میں یہ حدیث صحیح وارد ہے۔

(امام عبدالغنی نابلسی (متوفی ۱۱۴۳ھ/۱۷۳۰ء)، الحدیقة الندیة، مکتبہ نوریہ، فیصل آباد، ج ۲، ص ۳۷۵)

۱۰۔ علامہ حسین بن محمد بن حسن دیاربکری (متوفی ۹۶۶ھ)

(تاریخ الخمیس فی احوال انفس نفیس، موسستہ الشعبان، بیروت، ج ۱، ص ۹۱)

۱۱۔ امام علامہ شرف الدین بوسیری کے قصیدہ ہمزئیہ کی شرح میں یہ حدیث نقل کی گئی ہے۔

(علامہ سلیمان الجمل (متوفی ۱۲۰۲ھ) صاحب تفسیر الجمل ”الفتوحات الاحمدیہ بالمنح

المحمدیہ“، ادارہ محمد عبدالطیف حجازی، قاہرہ، ص ۶)

۱۲۔ امام علامہ ابن الحاج فرماتے ہیں:

فقیر خطیب ابوالریح کی کتاب ”شفاء الصدور“ میں ہے کہ اللہ تعالیٰ نے سب سے پہلے نور مصطفیٰ

ﷺ کو پیدا فرمایا اور اس نور سے تمام اشیاء کو پیدا کیا..... پس نور عرش، نور مصطفیٰ ﷺ سے ہے، نور

قلم، نور مصطفیٰ ﷺ سے ہے، لوح محفوظ کا نور، نور مصطفیٰ ﷺ سے ہے، دن کا نور، نور مصطفیٰ

ﷺ سے ہے، معرفت کا نور، شمس و قمر اور آنکھوں کا نور، نور مصطفیٰ ﷺ سے ہے۔ (ترجمہ ملخصاً)

(ابن الحاج: المدخل، دار الكتاب العربي، بيروت، ج ۳، ص ۳۴)

۱۳۔ علامہ ابوالحسن بن عبداللہ البکری فرماتے ہیں :

حضرت علی مرتضیٰ رضی اللہ تعالیٰ عنہ نے فرمایا اللہ تعالیٰ موجود تھا اور کوئی شے اس کے ساتھ موجود نہ تھی، اللہ تعالیٰ نے سب سے پہلے اپنے حبیب ﷺ کا نور پیدا کیا، پانی، عرش، کرسی، لوح و قلم، جنت، دوزخ، حجاب اور بادل، حضرت آدم اور حضرت حوا (علیہما السلام) سے چار ہزار سال پہلے۔

(ابوالحسن بن عبداللہ البکری: ”الانوار فی مولد النبی محمد“، نجف اشرف، ص ۵)

اس سے معلوم ہوا کہ سب سے پہلے نور مصطفیٰ ﷺ کے پیدا کئے جانے کی روایت صرف حضرت جابر رضی اللہ تعالیٰ عنہ سے مروی نہیں ہے بلکہ حضرت علی مرتضیٰ رضی اللہ تعالیٰ عنہ سے بھی روایت ہے۔

۱۴۔ علامہ سید محمود آلوسی فرماتے ہیں :

حضور نبی اکرم ﷺ کا سب کے لئے رحمت ہونا اس اعتبار سے ہے کہ آپ ممکنات پر نازل ہونے والے فیض الہی کا ان کی قابلیتوں کے مطابق واسطہ ہیں، اسی لئے آپ کا نور سب سے پہلی مخلوق تھا، حدیث شریف میں ہے: اے جابر! اللہ تعالیٰ نے سب سے پہلے تیرے نبی کا نور پیدا کیا، یہ بھی آیا ہے کہ اللہ تعالیٰ عطا فرمانے والا اور میں تقسیم کرنے والا ہوں۔

(سید محمود آلوسی (متوفی ۱۲۷۰ھ)، تفسیر روح المعانی، طبع بیروت، ج ۱، ص ۱۰۵)

ایک جگہ حدیث ”اول ما خلق الله نوری“، نقل کی ہے۔

(تفسیر روح المعانی، ج ۸، ص ۷۱)

۱۵۔ علامہ شامی کے بھتیجے سید احمد عابدین شامی (متوفی ۱۳۲۰ھ تقریباً) نے علامہ ابن حجر مکی کے

رسالہ ”النعمة الكبرى علی العالم“ کی شرح میں یہ حدیث نقل کی ہے۔

(علامہ یوسف بن اسماعیل نبہانی، جواہر البحار، مطبوعہ مصطفیٰ البابی، مصر، ج ۳، ص ۳۵۴)

۱۶۔ علامہ محمد مہدی الفاسی نے حضرت جابر رضی اللہ تعالیٰ عنہ کی روایت کردہ حدیث نقل کرنے کے

علاوہ ایک دوسری حدیث بھی نقل کی کہ حضور نبی اکرم ﷺ نے فرمایا:

”اَوَّلُ مَا خَلَقَ اللهُ نُورِي وَمِنْ نُورِي خَلَقَ كُلَّ شَيْءٍ“ اللہ تعالیٰ نے سب سے پہلے میرا

نور پیدا کیا اور میرے نور سے ہر چیز پیدا کی۔

اس کے بعد فرماتے ہیں:

ان احادیث سے معلوم ہوتا ہے کہ نبی اکرم ﷺ تمام مخلوقات سے پہلے اور ان کا سبب ہیں۔

(محمد مہدی بن احمد فاسی (متوفی ۱۰۵۲ھ/۱۶۴۲ء)، مطالع المسرات، شرح دلائل الخیرات، المطبعة

التازیہ، ص ۲۲۱)

۱۷۔ علامہ احمد عبدالجواد دمشقی نے یہ حدیث امام عبدالرزاق اور امام بیہقی کے حوالے سے نقل کی ہے۔

(علامہ احمد عبدالجواد دمشقی، السراج المنیر و بسیرتہ استنیر، طبع دمشق، ص ۱۴-۱۳)

۱۸۔ محدث جلیل حضرت ملا علی قاری نے ”المورد الروی“ میں ”مصنف عبدالرزاق“ کے

حوالے سے سیدنا جابر رضی اللہ تعالیٰ عنہ کی حدیث نقل کی ہے۔

(علامہ علی بن سلطان محمد القاری (متوفی ۱۰۱۴ھ)، المورد الروی فی المولد النبوی، تحقیق محمد بن

علوی مالکی، اڈیشن ۱۴۰۰ھ/۱۹۸۰ء، ص ۴۰)

۱۹۔ مکہ مکرمہ کے نامور محقق فاضل سید محمد علوی مالکی لکھتے ہیں:

حدیث جابر رضی اللہ تعالیٰ عنہ کی سند صحیح ہے، اس پر کوئی غبار نہیں ہے، چونکہ متن غریب ہے، اس لئے اس

میں علماء کا اختلاف ہے، اس حدیث کو امام بیہقی نے کسی قدر مختلف الفاظ سے روایت کیا ہے۔

(علامہ سید محمد بن علوی مالکی حسنی، حاشیہ ”المورد الروی“، ص ۴۰)

اس جگہ علامہ مالکی نے تفصیلی نوٹ دیا ہے، جس میں حضور سید عالم، نبی اکرم ﷺ کی نورانیت، احادیث

مبارکہ کے حوالے سے بیان کی ہے۔

۲۰۔ فتاویٰ حدیثیہ میں ہے:

”وانما الذی رواہ عبدالرزاق انه صلی اللہ علیہ وسلم قال ان اللہ خلق نور محمد قبل

الاشیاء من نورہ“

عبدالرزاق نے جو حدیث روایت کی ہے، وہ یہ ہے کہ حضور نبی اکرم ﷺ نے فرمایا! بے شک اللہ تعالیٰ نے تمام اشیاء سے پہلے اپنے نور سے نورِ مصطفیٰ ﷺ پیدا کیا۔

(امام ابن حجر عسقلانی مکی (متوفی ۹۷۴ھ)، فتاویٰ حدیثیہ، مطبوعہ مصطفیٰ البانی، مصر، ص ۲۴۷)

۲۱۔ مولانا عبدالحی لکھنوی فرنگی محلی ”الآثار المرفوعہ“ میں امام عبدالرزاق کے حوالے سے حضرت

جابر رضی اللہ تعالیٰ عنہ کی روایت نقل کرنے کے بعد تنبیہ کا عنوان دے کر لکھتے ہیں:

عبدالرزاق کی روایت سے نور محمدی کا پیدائش میں اول ہونا اور مخلوق سے پہلے ہونا ثابت ہے۔

(علامہ عبدالحی لکھنوی: الآثار المرفوعہ فی الاخبار الموضوعہ، مکتبہ قدوسیہ، لاہور، ص ۳۳-۳۴)

۲۲۔ علامہ یوسف بن اسماعیل نبہانی فلسطینی: حجة الله على العالمين، (مکتبہ نوریہ رضویہ، فیصل

آباد، ۲۸)

۲۳۔ مدارج النبوة میں ہے:

در حدیث صحیح وارد شدہ کہ ”اول ما خلق الله نوری“

(شیخ محقق عبدالحق محدث دہلوی (متوفی ۱۰۵۲ھ) مدارج النبوة، فارسی، مکتبہ نوریہ رضویہ، سکھر، ج ۲، ص ۲)

فرض کیجئے کہ کسی محفل میں یہ تمام علماء، عرفاء اور محدثین تشریف فرما ہوں اور اس حدیث کو بیان کر رہے

ہوں اور اس کی تصدیق و توثیق کر رہے ہوں، تو کیا کوئی بڑے سے بڑا علامہ یہ کہنے کی جرأت کر سکے گا کہ یہ سب

جھوٹے، جاہل اور کج رو ہیں؟

مخالفین کی گواہی

۲۴۔ غیر مقلدین کے مشہور عالم نواب وحید الزماں لکھتے ہیں:

اللہ تعالیٰ نے سب سے پہلے نور محمدی کو پیدا کیا، پھر پانی، پھر پانی کے اوپر عرش کو پیدا کیا، پھر قلم اور

دوات، پھر عقل کو پیدا کیا، پس نور محمدی آسمانوں زمین اور ان میں پائی جانے والی مخلوق کے لئے مادہ

اولیہ ہے۔

حاشیہ میں لکھتے ہیں کہ قلم اور عقل کی اولیت اضافی ہے (یعنی یہ دونوں دوسری چیزوں سے پہلے ہیں،

یہ نہیں کہ سب سے پہلے ہوں (۱۲ اق ن)

(وحید الزماں، ہدیۃ المہدی، طبع سیالکوٹ، ص ۵۶)

۲۵۔ علمائے دیوبند کے حکیم الامت نے حضرت جابر رضی اللہ تعالیٰ عنہ کی روایت بحوالہ امام عبدالرزاق

رحمہ اللہ تعالیٰ نقل کی اور اس پر اعتماد کیا۔

(مولوی اشرف علی تھانوی، نشر الطیب، تاج کمپنی، لاہور، ص ۶)

۲۶۔ غیر مقلدین اور دیوبندیوں کے امام شاہ محمد اسماعیل دہلوی لکھتے ہیں :

چنانکہ روایت ”اَوَّلَ مَا خَلَقَ اللَّهُ نُورِي“ برآں دلالت می دارد

جیسے کہ روایت ”اَوَّلَ مَا خَلَقَ اللَّهُ نُورِي“ اس پر دلالت کرتی ہے۔

(محمد اسماعیل دہلوی، یک روزہ، طبع ملتان، ص ۱۱)

۲۷۔ فتاویٰ رشیدیہ میں ہے:

سوال: اَوَّلَ مَا خَلَقَ اللَّهُ نُورِي اور لولاک لما خلقت الافلاک یہ دونوں حدیثیں صحیح

ہیں یا وضعی؟

جواب: یہ حدیثیں صحاح میں موجود نہیں، مگر شیخ عبدالحق رحمہ اللہ تعالیٰ نے ”اَوَّلَ مَا خَلَقَ اللَّهُ

نوری“ کو نقل کیا ہے کہ اس کی کچھ اصل ہے۔

(مولوی رشید احمد گنگوہی، فتاویٰ رشیدیہ، مہرب، طبع محمد سعید کمپنی کراچی، ص ۱۵۷)

اس سے پہلے مدارج النبوة کی عبارت گذر چکی ہے جس میں شیخ محقق نے اس حدیث کو صحیح قرار دیا ہے،

جبکہ گنگوہی صاحب کہہ رہے ہیں کہ شیخ کے نزدیک اس کی کچھ اصل ہے **فيا للعجب**

تطبيق احادیث

اللہ تعالیٰ نے سب سے پہلے کس چیز کو پیدا کیا؟ اس سلسلے میں مختلف روایات ملتی ہیں، مثلاً نبی اکرم ﷺ کا

نور، عقل یا قلم۔ آئیے ذرا دیکھیں کہ ائمہ محدثین اور ارباب مشاہدہ نے ان روایات میں کس طرح تطبیق دی ہے؟

۲۸۔ حضرت شیخ سید عبدالقادر جیلانی حنبلی رحمہ اللہ تعالیٰ جن کا نام ابن تیمیہ بھی احترام سے لیتے ہیں،

فرماتے ہیں :

اللہ عزوجل نے فرمایا: میں نے محمد مصطفیٰ ﷺ کی روح کو اپنے جمال کے نور سے پیدا کیا، جیسے کہ نبی اکرم ﷺ نے فرمایا: اللہ تعالیٰ نے سب سے پہلے میری روح کو پیدا فرمایا اور سب سے پہلے میرے نور کو پیدا فرمایا، سب سے پہلے قلم کو پیدا کیا، ان سب سے مراد ایک ہی چیز ہے اور وہ ہے حقیقت محمدیہ علیٰ صاحبہا الصلوٰۃ والسلام، اس حقیقت کو نور اس لئے کہا کہ وہ جلالی ظلمات سے پاک ہے، جیسے اللہ تعالیٰ نے فرمایا :

”قد جاء کم من اللہ نور و کتاب مبین“

عقل اس لئے کہا کہ وہ کلیات کا ادراک کرنے والی ہے، قلم اس لئے کہا کہ وہ علم کے نقل کرنے کا سبب ہے۔

(سید غوث اعظم عبدالقادر جیلانی، سر الاسرار فی ما یحتاج الیہ الابرار، طبع لاہور، ص ۱۲-۱۳)

۲۹۔ عمدۃ القاری شرح صحیح بخاری میں مختلف روایات نقل کیں کہ اللہ تعالیٰ نے سب سے پہلے قلم کو پیدا کیا، ایک روایت میں ہے کہ نور و ظلمت کو پیدا کیا اور ایک روایت میں ہے نور مصطفیٰ ﷺ کو پیدا کیا، اس کے بعد فرماتے ہیں :

ان روایات میں تطبیق یہ ہے کہ اولیت اضافی امر ہے، اور جس چیز کے بارے میں کہا گیا ہے کہ وہ اول ہے، تو وہ مابعد کے لحاظ سے ہے۔

(علامہ بدرالدین محمود بن احمد عینی (متوفی ۸۵۵ھ)، عمدۃ القاری، طبع بیروت، ج ۱۵، ص ۱۰۹)

۳۰۔ محدث جلیل حضرت ملا علی قاری رحمہ اللہ تعالیٰ مختلف روایات نقل کرنے کے بعد فرماتے ہیں :
”معلوم ہو گیا کہ مطلقاً سب سے پہلی شے نور محمدی ہے، پھر پانی، پھر عرش، اس کے بعد قلم، نبی اکرم ﷺ کے ماسوا سب میں اولیت اضافی ہے۔“

(علی بن سلطان محمد القاری : المورد الروی : ص ۴۴)

۳۱۔ حضرت ملا علی قاری ”مرقاۃ شرح مشکوٰۃ“ میں فرماتے ہیں :

”علامہ ابن حجر نے فرمایا، اول مخلوقات کے بارے میں مختلف روایات ہیں اور ان کا حاصل جیسے کہ میں نے شمالی ترمذی کی شرح میں بیان کیا ہے کہ سب سے پہلے وہ نور پیدا کیا گیا، جس سے نبی اکرم ﷺ پیدا کئے گئے، پھر پانی، اس کے بعد عرش۔“

(المراقبة شرح مشکوٰۃ: طبع ملتان: ج ۱، ص ۱۴۶)

۳۲۔ ایک دوسری جگہ فرماتے ہیں :

”اول حقیقی نور محمدی ہے جیسے میں نے ”المورد للمولد“ میں بیان کیا ہے۔“

(المراقبة، ج ۱، ص ۱۶۶)

۳۳۔ پھر مراقبة کے صفحہ ۱۹۴ پر فرماتے ہیں :

”ہمارے نبی ﷺ کا ذکر پہلے کیا گیا، اس لئے کہ آپ رتبے میں پہلے ہیں یا اس لئے کہ آپ وجود میں پہلے ہیں..... نبی اکرم ﷺ کا فرمان ہے: ”اول ما خلق الله نوری اور کنت نبیا و آدم بین الروح والجسد“ (اللہ تعالیٰ نے سب سے پہلے میرے نور کو پیدا کیا..... اور میں اس وقت بھی نبی تھا جب آدم (علیہ السلام) روح اور جسم کے درمیان تھے)۔“

۳۴۔ ایک جگہ مختلف روایات میں تطبیق کا دوسرا طریقہ اختیار کرتے ہوئے فرماتے ہیں:

”اولیت امور اضافیہ میں سے ہے، لہذا تاویل یہ کی جائے گی کہ امور مذکورہ (قلم، عقل، نوری، روحی، عرش) میں سے ہر ایک اپنی جنس کے افراد میں سے پہلے ہے، پس قلم دوسرے قلموں سے پہلے پیدا کیا گیا اور حضور سید عالم ﷺ کا نور، تمام نوروں سے پہلے پیدا کیا گیا۔“

(المراقبة: ج ۱، ص ۱۶۷)

یہی امام جلیل رحمہ اللہ تعالیٰ فرماتے ہیں :

”رہا نبی اکرم ﷺ کا نور، تو وہ مشرق و مغرب میں انتہائی ظاہر ہے اور سب سے پہلے اللہ تعالیٰ نے آپ ہی کا نور پیدا کیا، اللہ تعالیٰ نے اپنی کتاب میں آپ کا نام نور رکھا، اور نبی اکرم ﷺ کی دعا میں ہے اللهم اجعلنی نوراً اے اللہ مجھے نور بنا دے (اس کے بعد چند آیات مبارکہ نقل کی ہیں) لیکن

اس نور کا ظہور اہل بصیرت کی آنکھ میں ہے، کیونکہ (صرف) آنکھیں اندھی نہیں ہوتیں، لیکن سینوں میں دل اندھے ہو جاتے ہیں۔“

(موضوعات کبیر: مطبوعہ مجتبائی دہلی، ص ۸۶)

اس کے بعد یہی کہا جاسکتا ہے کہ جن لوگوں کی بصیرت کی آنکھیں اندھی ہو چکی ہیں، ان کی طرف ہمارا روئے سخن ہی نہیں ہے۔

۳۶۔ علامہ نجم الدین رازی رحمہ اللہ تعالیٰ (متوفی ۶۵۳ھ)..... احادیث نقل کرنے کے بعد مختلف روایات میں تطبیق دیتے ہوئے فرماتے ہیں :

”قلم، عقل اور روح تینوں سے مراد ایک ہی ہے، اور وہ حضرت محمد مصطفیٰ ﷺ کی روح ہے۔“

(علامہ نجم الدین رازی : مرصاد العباد، طبع ایران، ص ۳۰)

۳۷۔ حضرت امام ربانی، مجدد الف ثانی شیخ احمد سرہندی رحمہ اللہ تعالیٰ فرماتے ہیں :

”حقیقت محمدیہ علیہ افضل الصلوات واکمل التسلیمات ظہور اول ہے، اور بایں معنی حقیقتہ الحقائق ہے کہ تمام حقائق خواہ وہ انبیاء کرام کی ہوں یا ملائکہ کی، اس حقیقت کے لئے سائے کی حقیقت رکھتی ہیں

اور حقیقت محمدیہ تمام حقیقتوں کی اصل ہے، نبی اکرم ﷺ نے فرمایا: **اول ما خلق الله**

نوری (سب سے پہلے اللہ تعالیٰ نے میرا نور پیدا کیا) اور یہ بھی فرمایا: **خلقت من نور الله**

والمؤمنون من نوری (میں اللہ تعالیٰ کے نور سے پیدا کیا گیا اور مومن میرے نور سے) لہذا آپ

اللہ تعالیٰ اور تمام حقیقتوں کے درمیان واسطہ ہیں، کسی بھی شخص کا آپ کے واسطے کے بغیر مطلوب تک

پہنچنا محال ہے، (فارسی سے ترجمہ)۔

(امام ربانی شیخ احمد سرہندی: مکتوبات فارسی، مطبوعہ مکتبہ سعیدیہ لاہور، حصہ نہم، دفتر سوم، ص ۱۵۳)

۳۸۔ عارف باللہ علامہ عبدالوہاب شعرانی رحمہ اللہ تعالیٰ (متوفی ۹۷۳ھ) فرماتے ہیں :

”اگر تو کہے کہ حدیث میں وارد ہے کہ سب سے پہلے میرا نور پیدا کیا گیا، اور ایک روایت میں ہے، اللہ

تعالیٰ نے سب سے پہلے عقل کو پیدا کیا، ان میں تطبیق کیا ہے؟ جواب یہ ہے کہ ان دونوں سے مراد ایک

ہے، کیونکہ حضرت محمد مصطفیٰ ﷺ کی حقیقت کو کبھی عقلِ اول سے تعبیر کیا جاتا ہے اور کبھی نور سے۔

(امام عبدالوہاب شعرانی: البیواقیت والجواہر، مطبوعہ مصر، ج ۲، ص ۲۰)

۳۹۔ حضرت شیخ عبدالکریم جبلی علیہ الرحمہ (متوفی ۸۰۵ھ) نے بھی یہی تطبیق دی ہے کہ عقل، قلم اور

روح مصطفیٰ ﷺ سے مراد ایک ہی چیز ہے صرف تطبیق کا فرق ہے۔

(علامہ یوسف بن اسماعیل نبھانی (لبنان)، جواہر البحار، ج ۴، ص ۲۲۰)

۴۰۔ تاریخ خمیس میں ہے :

”محققین کے نزدیک ان احادیث سے مراد ایک ہی شے ہے، حیثیتوں اور نسبتوں کے اعتبار سے عبارات

مختلف ہیں، پھر ”شرح مواقف“ سے بعض ائمہ کا یہ قول نقل کیا ہے :

”عقل، قلم اور روح مصطفیٰ ﷺ کا مصداق ایک ہی ہے۔“

(علامہ حسین بن محمد دیار البکری، تاریخ النخیس، ج ۱، ص ۱۹)

(دیار البکر، موصل (عراق) کے قریب ایک علاقہ کا نام ہے)

۴۱۔ امام المناطقہ میر سید زاہد ہروی، ”ملا جلال“ کے حوشی کے منہیہ میں فرماتے ہیں:

”علم تفصیلی کے چار مرتبے ہیں، پہلے مرتبے کو اصطلاح شریعت میں قلم، نور اور عقل کہتے ہیں، صوفیاء

اسے عقلِ کل اور حکماء عقول کہتے ہیں۔“

(میرزاہد ہروی، حاشیہ ملا جلال، مطبع یوسفی لکھنؤ، ص ۹۶)

۴۲۔ علامہ اقبال رحمہ اللہ تعالیٰ فرماتے ہیں:

لوح بھی تو، قلم بھی تو، تیرا وجود الکتاب

گنبدِ آگینہ رنگ، تیرے محیط میں حباب

(کلیات اقبال (اُردو)، مطبوعہ شیخ غلام علی اینڈ سنز، لاہور، ص ۴۰۵)

اگر زحمت نہ ہو تو ایک مرتبہ پھر ان حوالہ جات پر طائرانہ نظر ڈال لیجئے اور پوری دیانت داری سے بتائیے کہ

کیا کوئی صاحب علم، ہوش و حواس کی سلامتی کے ساتھ ان حوالوں کو یہ کہہ کر رد کر سکتا ہے کہ یہ حضرات جاہل اور

گمراہ تھے، اگر اب بھی کوئی شخص یہ کہنے پر مصر ہے تو اسے اپنا دماغی معائنہ کرانا چاہئے۔

دوسرا اعتراض

احسان الہی ظہیر نے لکھا ہے:

”یہ کس نے کہا؟ کہ اُمت کا کسی حدیث کو قبول کر لینا اس درجہ تک پہنچا دیتا ہے کہ اس کی سند کی طرف نظر ہی نہیں کی جائے گی“۔ (احسان الہی ظہیر: البریلوہ: ص ۱۰۳)

جواب

آئیے آپ کو دکھائیں کہ علماء اُمت کے کسی حدیث کو قبول کرنے کا کیا مقام ہے؟

(۱) عمدة المحدثین حافظ ابن حجر عسقلانی فرماتے ہیں کہ امام بخاری اور مسلم کی روایت کردہ حدیث، خبر واحد ہونے کے باوجود یقین کا فائدہ دیتی ہے، کیونکہ اس میں صحت کے کئی قرائن پائے گئے ہیں، ان میں سے ایک قرینہ یہ ہے کہ علماء اُمت نے ان کی کتابوں کو قبول کیا ہے، اس گفتگو کے بعد علامہ ابن حجر مکی فرماتے ہیں!

”وهذا التلقى وحده اقوى في افادة العلم من مجرد كثيرة الطرق القاصرة عن

التواتر“

یقین کے لئے تواتر سے کم درجہ کثرت طرق کے مقابلے میں علماء اُمت کا قبول کرنا زیادہ مفید ہے۔

(امام احمد بن حجر عسقلانی، نزہة النظر فی توضیح نخبة الفکر، طبع ملتان، ص ۲۵-۲۴)

غور فرمایا آپ نے؟ مطلب یہ ہے کہ کسی حدیث کی سندوں کی کثرت (جب کہ تواتر سے کم ہو) اس قدر مفید یقین نہیں، جس قدر علماء اُمت کا کسی حدیث کو قبول کر لینا مفید یقین ہے۔

(۲) حضرت علی مرتضیٰ اور حضرت معاذ بن جبل رضی اللہ تعالیٰ عنہما سے روایت ہے کہ رسول اللہ ﷺ

نے فرمایا: جب تم میں سے ایک شخص نماز کو حاضر ہوا اور امام ایک حال میں ہو تو مقتدی اسی حال کو اختیار کرے۔

امام ترمذی نے فرمایا: یہ حدیث غریب ہے، ہمیں معلوم نہیں کہ کسی نے اس حدیث کو کسی دوسری سند سے

روایت کیا ہو، اس کے باوجود امام ترمذی نے فرمایا:

”والعمل علی هذا عند اهل العلم“ اہل علم کے نزدیک اس پر عمل ہے۔

امام نووی رحمہ اللہ تعالیٰ نے فرمایا: اس حدیث کی سند ضعیف ہے۔
حضرت ملا علی قاری رحمہ اللہ تعالیٰ فرماتے ہیں :

فكان الترمذی يريد تقوية الحديث بعمل اهل العلم

گویا امام ترمذی اہل علم کے عمل کے ذریعے اس حدیث کو تقویت دینا چاہتے ہیں۔

(علامہ علی بن سلطان محمد القاری، مرقاۃ المفاتیح، مطبوعہ مکتبہ امدادیہ ملتان، ج ۳، ص ۹۸)

حضرت سیدنا جابر رضی اللہ تعالیٰ عنہ کی روایت کے بارے میں ہم چند حوالے اس سے پہلے پیش کر چکے ہیں، تو کوئی وجہ نہیں کہ اس حدیث کو یک لخت رد کر دیا جائے اور اس کے بیان کرنے کو ناجائز اور گناہ قرار دیا جائے۔

ہفت روزہ ”الاعتصام“ لاہور کے مدیر حافظ صلاح الدین یوسف (غیر مقلد) کا ناروا انداز ملاحظہ ہو، لکھتے ہیں:

”صاحب المواہب علامہ قسطلانی (متوفی ۹۲۳ھ) نویں دسویں صدی ہجری کے بزرگ ہیں، ان

کے اور رسول اللہ ﷺ کے درمیان نو سو سال کا طویل فاصلہ ہے، جب تک درمیان کی یہ کڑیاں

مستند سلسلہ سے نہ جوڑی جائیں گی، اس وقت تک موصوف کی بے سند نقل کردہ روایات پایہ اعتبار

سے ساقط سمجھی جائے گی، اس اعتبار سے سوال میں مذکور روایت بالکل بے اصل ہے، اس کو بیان کرنا

بہت بڑا گناہ ہے۔“

(حافظ صلاح الدین یوسف ہفت روزہ الاعتصام، لاہور، شمارہ ۲۳ مارچ ۱۹۹۰ء، ص ۸)

امام قسطلانی نے یہ حدیث ”مصنف عبدالرزاق“ کے حوالے سے بیان کی ہے، صرف انہوں نے ہی نہیں،

بلکہ بہت سے جلیل القدر محدثین اور اصحاب کشف بزرگان دین نے بھی اسے روایت کیا ہے، تفصیل اس سے پہلے

گزر چکی ہے، اتنے جلیل القدر ائمہ کرام کو بہت بڑے گناہ کا مرتکب قرار دینا، جیسے الاعتصام کے مدیر نے کیا ہے،

خود گناہ کے زمرے میں آتا ہے۔

حیرت ہے کہ مصنف عبدالرزاق کو تو معتمد کتاب تسلیم کیا جاتا ہے اور جب ثقہ محدثین اور اہل علم اس کے

حوالے سے حدیث بیان کریں تو کہا جاتا ہے یہ حدیث تب مقبول ہوگی، جب تم اپنی پوری سند بیان کرو گے، یہ

ایسے ہی ہے جیسے آج کوئی شخص بخاری شریف کے حوالے سے حدیث بیان کرے اور اسے کہا جائے کہ تمہارے

اور امام بخاری کے درمیان صدیوں کا فاصلہ حائل ہے، تمہارا حوالہ اُس وقت تک قابل قبول نہیں، جب تک تم اپنی سند امام بخاری تک بیان نہ کرو بلکہ بقول صلاح یوسف (غیر مقلد) چودہ سو سالہ درمیانی کڑیاں ملانا پڑیں گی اور ظاہر ہے یہ مطالبہ قابل قبول نہیں ہے۔

تیسرا اعتراض

احسان الہی ظہیر، امام احمد رضا بریلوی قدس سرہ کے بارے میں لکھتے ہیں :
 ”انہوں نے اپنے رسالہ ”صلاة الصفا“ میں ایک موضوع اور باطل روایت درج کی ہے اور اس کی نسبت کہا ہے کہ حافظ عبدالرزاق نے اسے مصنف میں بیان کیا ہے، حالانکہ وہ روایت مصنف میں نہیں ہے“۔ (احسان الہی ظہیر: البریلویہ (عربی)، ص ۱۰۲)

اس سے پہلے متعدد حوالوں سے بیان کیا جا چکا ہے کہ اس حدیث کو عالم اسلام کے جلیل القدر علماء، محدثین اور ارباب کشف و شہود نے بیان کیا ہے، اور اس سے استدلال کیا ہے، اس کے باوجود اس حدیث کو موضوع اور باطل قرار دینا قطعاً غلط ہے، رہا یہ سوال کہ اس حدیث کے سلسلے میں عبدالرزاق کا حوالہ دیا جاتا ہے، مصنف عبدالرزاق چھپ چکی ہے اور اس میں یہ حدیث نہیں ہے، اس کا جواب یہ ہے کہ یہ سوال اس وقت صحیح ہوتا جبکہ ناشرین کو مکمل نسخہ دستیاب ہوا ہوتا، وہ تو خود تسلیم کر رہے ہیں ہمیں مکمل نسخہ کہیں سے نہیں مل سکا، اس کتاب کے مرتب اور ناشر نے کتاب الطہارۃ کی ابتدا میں یہ نوٹ دیا ہے:

”اس جلیل دفتر (مصنف) کی طباعت اور تیاری کے سلسلے میں جن نسخوں پر ہمیں آگاہی ہوئی ہے یا ہم نے مخطوطے یا فوٹو کاپی کی صورت میں حاصل کئے ہیں، ان کی تفصیل آپ مقدمہ میں پائیں گے ان شاء اللہ! وہ سب ناقص ہیں، ہاں آستانہ (ترکی) کے کتب خانہ میں ملا مراد کا نسخہ کامل ہے لیکن اس کی ابتدا میں طویل نقص ہے اور اصل کی پانچویں جلد بھی ابتداء سے ناقص ہے۔“

(حبیب الرحمن اعظمی: مصنف عبدالرزاق، طبع بیروت، ج ۱، ص ۳)

اب یہ فیصلہ تو ناظرین ہی کریں گے کہ جن لوگوں کے پاس مصنف کا مکمل نسخہ ہی موجود نہیں ہے، ان کا یہ کہنا کس طرح قابل قبول ہو سکتا ہے؟ کہ چونکہ یہ حدیث مصنف میں موجود نہیں ہے، اس لئے موضوع ہے، جب

کہ دوسری طرف تاریخ اسلام کے نامور اور مستند علماء اسے مصنف کے حوالے سے بیان کر رہے ہیں، بدیہی بات ہے کہ ان کا بیان ہی قبول کیا جائے گا۔

امام علامہ ابن حجر عسقلانی فرماتے ہیں :

”جس شخص کو علم اور لوگوں کی روایت کے ساتھ تھوڑا سا تعلق بھی ہے، وہ اس امر میں شک نہیں کرے گا کہ اگر امام مالک اسے بالمشافہہ کوئی خبر دیں تو وہ یقین کر لے گا کہ امام نے سچی خبر دی ہے۔“

(امام احمد بن حجر عسقلانی، شرح نخبۃ الفکر، طبع ملتان، ص ۲۷)

یہی بات ہم بھی کہتے ہیں کہ علم و دیانت سے تعلق رکھنے والا ہر شخص باور کرے گا کہ عالم اسلام کی نامور شخصیات، جن کے حوالے اس سے پہلے گزر چکے ہیں، اگر بالمشافہہ اسے بیان کریں کہ حضرت جابر رضی اللہ تعالیٰ عنہ کی حدیث امام عبدالرزاق نے مصنف میں بیان کی ہے، تو وہ اس بیان میں یقیناً سچے ہوں گے۔

چوتھا اعتراض

غیر مقلدین کے ایک امام مولوی محمد داؤد غزنوی نے حضرت جابر رضی اللہ تعالیٰ عنہ کی روایت پر اعتراض کیا ہے! ”لیکن یہ کہنا نبی اکرم ﷺ، اللہ سبحانہ و تعالیٰ کے ذاتی نور سے پیدا ہوئے، نہ صرف یہ کہ جہالت ہے، بلکہ صریح کفر ہے، اس لئے کہ اس کا معنی یہ ہوگا کہ ذات الہی کا نور، مادہ ہوا، آپ کی پیدائش کا، گویا آپ ذات الہی کے جز ہیں..... العیاذ باللہ اور یہ عقلاً و شرعاً غلط ہے..... نیز اگر اللہ سبحانہ و تعالیٰ و تقدس نے اپنے نور کا ایک حصہ الگ کر کے آپ کے وجود تیار کیا، تو معاذ اللہ! معاذ اللہ! اللہ جل شانہ کے ذاتی نور کا ایک جز و کم ہو گیا۔“

(محمد داؤد غزنوی ہفت روزہ الاعتصام، لاہور، شمارہ ۲۳/ مارچ ۱۹۹۰ء، ص ۱۱)

”نور نیک من نورہ“، غزنوی صاحب نے سمجھا کہ لفظ ”من“ تبعیضیہ ہے، لہذا یہ معنی کشید کیا کہ اللہ تعالیٰ نے اپنے نور کا ایک حصہ الگ کر کے آپ کے وجود کو تیار کیا، یہ خیال نہ کیا کہ لفظ ”من“ کئی دوسرے معنوں کے لئے بھی آتا ہے، درس نظامی کی ابتدائی کتاب ”ماتہ عامل“ میں وہ معانی دیکھے جاسکتے ہیں، اس جگہ لفظ ”من“ ابتدائیہ اتصالیہ ہے، جس کا مفاد یہ ہے کہ اللہ تعالیٰ نے اپنے نور سے کسی چیز کے واسطے کے بغیر

آپ کا نور پیدا کیا، اور اس میں کوئی قباحت نہیں۔

ارشادِ بانی ہے :

”وَكَلِمَتُهُ أَلْقَاهَا إِلَىٰ مَرْيَمَ وَرُوحٌ مِّنْهُ“ (سورة النساء، آیت ۱۷۱)

علامہ سید محمد آلوسی اس آیت کی تفسیر میں لکھتے ہیں :

”کلمہ من مجازاً ابتداءً غایت کے لئے ہے، تبعیضیہ نہیں ہے، جیسے کہ عیسائیوں نے گمان کیا، کہتے ہیں کہ ہارون الرشید کے دربار کا ایک ماہر طبیب عیسائی تھا، اُس نے ایک دن علامہ علی بن حسین واقدی مروزی سے مناظرہ کیا اور کہا کہ تمہاری کتاب (قرآن پاک) میں ایک آیت ہے، جس سے ثابت ہوتا ہے کہ حضرت عیسیٰ علیہ السلام، اللہ تعالیٰ کے جز ہیں اور یہی آیت پیش کی (وروح منہ)، علامہ واقدی نے یہ آیت پیش کی :

”وَسَخَّرَ لَكُمْ مَا فِي السَّمَوَاتِ وَمَا فِي الْأَرْضِ جَمِيعًا مِنْهُ“

(اور تمہارے لئے وہ سب چیزیں مسخر کیں جو آسمانوں اور زمین میں ہیں، سب اس کی طرف سے ہیں) کہنے لگے کہ تمہاری بات مان لی جائے تو لازم آئے گا کہ سب چیزیں اللہ تعالیٰ کی جز ہوں، عیسائی لا جواب ہو گیا اور اسلام لے آیا، ہارون الرشید بہت خوش ہوا اور واقدی کو گراں قدر انعام سے نوازا۔

(علامہ سید محمود آلوسی، تفسیر روح المعانی، طبع ایران، ج ۶، ص ۲۳)

عیسائی طبیب کی سمجھ میں بات آگئی اور وہ اسلام لے آیا، اب دیکھئے منکرین اور معترضین کی عقل میں یہ بات آتی ہے اور وہ تسلیم کرتے ہیں یا اپنے انکار پر ہی ڈٹے رہتے ہیں؟ دیدہ باید!

علامہ زرقانی فرماتے ہیں :

”ای! من نور هو ذاته لا بمعنى انها مادة خلق نوره منها بل بمعنى تعلق الارادة

به بلا واسطة شيء في وجوده“

(امام محمد عبدالباقی زرقانی: شرح مواهب لدنیہ، ج ۱، ص ۵۵)

”یعنی اس نور سے پیدا کیا جو ذاتِ باری تعالیٰ کا عین ہے، یہ مطلب نہیں کہ اللہ تعالیٰ کی ذات مادہ

ہے، جس سے نبی اکرم ﷺ کا نور پیدا کیا گیا، بلکہ آپ کے نور کے ساتھ کسی چیز کے واسطے کے بغیر اللہ تعالیٰ کے ارادے کا تعلق ہوا۔

اس وضاحت کے بعد غزنوی صاحب کے دونوں اعتراض اٹھ جاتے ہیں۔

امام احمد رضا بریلوی قدس سرہ فرماتے ہیں :

”حاشا للہ! یہ کسی مسلمان کا عقیدہ کیا گمان بھی نہیں ہو سکتا کہ نور رسالت یا کوئی چیز معاذ اللہ! ذات الہی کا جز یا عین و نفس ہے، ایسا عقیدہ ضرور کفر و ارتداد ہے۔“

(اعلیٰ حضرت امام احمد رضا بریلوی، مجموعہ رسائل نور و سایہ، طبع لاہور، ص ۳۶)

پانچواں اعتراض

احسان الہی ظہیر لکھتے ہیں :

”قرآن و حدیث کی نصوص سے نبی اکرم ﷺ کی بشریت ثابت ہے اور یہ حدیث اپنے طاہر کے اعتبار سے ان نصوص کے مخالف ہے۔

واقع بھی اس حدیث کے خلاف ہے، آپ کے والدین تھے، حلیمہ سعدیہ نے آپ کو دودھ پلایا، آپ نے اُمہات المؤمنین سے نکاح کیا، آپ کی اولاد تھی، آپ کے رشتہ دار اور سسرال تھے۔ (ترجمہ ملخصاً)

(احسان الہی ظہیر: البریلویہ، عربی، ص ۱۰۳)

یہ عبت گفتگو اس مفروضے پر مبنی ہے کہ اہل سنت و جماعت (بریلویوں) کے نزدیک حضور نبی اکرم ﷺ

صرف نور ہیں اور بشر نہیں ہیں، حالانکہ ہمارا یہ عقیدہ ہرگز نہیں ہے، جیسے کہ اس سے پہلے بیان ہوا۔

چھٹا اعتراض

پرنگال کے ایک صاحب نے اول مخلوق کے بارے میں وارد احادیث کے درمیان تطبیق دینے پر اعتراض

کرتے ہوئے کہا کہ: صحیح حدیث میں ہے کہ اللہ تعالیٰ نے سب سے پہلے پانی پیدا کیا، حدیث نور ثابت ہی نہیں ہے، تو تطبیق کی کیا ضرورت اور گنجائش ہے؟

اس کا جواب یہ ہے کہ یہ تطبیق ہم نے نہیں دی، ہم تو ناقل ہیں، پوچھنا ہو تو سیدنا شیخ عبدالقادر جیلانی، شیخ

عبدالکریم جیلی، علامہ عبدالوہاب شعرانی، علامہ حسین بن محمد یار بکری، علامہ بدرالدین محمود عینی اور حضرت ملا علی قاری رحمہم اللہ تعالیٰ سے پوچھئے، جنہوں نے تطبیق دی ہے اور اوّل مخلوق حضور نبی اکرم ﷺ کے نور کو قرار دیا ہے، ان کے نزدیک حدیث نور ثابت نہ ہوتی تو تطبیق ہی کیوں دیتے؟ حوالے اس سے پہلے دیے جا چکے ہیں۔

پر تگال کے اسی علامہ کا خیال ہے کہ اللہ تعالیٰ نے سب سے پہلے پانی پیدا کیا، اس دعوے پر بطور دلیل یہ آیت پیش کی:

وجعلنا من الماء كل شيء حي

اور ہم نے ہر زندہ چیز کو پانی سے پیدا کیا۔

ان کے خیال میں حدیث نور اس آیت کے خلاف ہے اور تطبیق کی ضرورت نہیں، کیونکہ حدیث نور ثابت ہی نہیں ہے۔

اس اشکال کا جواب یہ ہے کہ آیت مبارکہ میں مطلق موجودات کا ذکر نہیں کیا گیا، بلکہ اجسام اور خصوصاً حیوانات کا ذکر ہے۔

علامہ سید محمود آلوسی اس آیت کی تفسیر میں لکھتے ہیں :

”یعنی ہم نے پانی سے ہر حیوان کو پیدا کیا، یعنی ہر چیز کو جو حیات حقیقیہ سے متصف ہے، یہ تفسیر کلبی اور مفسرین کی ایک جماعت سے منقول ہے، اس کی تائید اس آیت کریمہ سے ہوتی ہے:

والله خلق كل دابة من ماء اللہ تعالیٰ نے ہر چوپائے کو پانی سے پیدا کیا۔

(علامہ سید محمود آلوسی: تفسیر روح المعانی، طبع ایران، ج ۱، ص ۳۴)

ظاہر ہے کہ آیت وحدیث میں مخالفت ہی نہیں ہے، آیت مبارکہ میں حیوانات کو پانی سے پیدا کئے جانے کا ذکر ہے اور حدیث نور میں کسی حیوان اور جسم کا ذکر نہیں ہے، بلکہ ایک مجرد ذکر ہے جو تمام اجسام بلکہ تمام انوار سے پہلے پیدا کیا گیا اور وہ تھا نور مصطفیٰ، (حضور نبی اکرم ﷺ)۔

لطیفہ

احسان الہی ظہیر کہتے ہیں کہ ایک بریلوی نے اردو میں یہ شعر کہا ہے : ے

وہی جو مستویٰ عرش تھا خدا ہو کر
اُتر پڑا ہے مدینہ میں مصطفیٰ ہو کر
(احسان الہی ظہیر، البریلویہ، ص ۱۰۵)

اللہ اکبر! اجلہ علماء کرام کی ایک جماعت نے مصنف عبدالرزاق کے حوالے سے عظمت مصطفیٰ ﷺ کو ظاہر کرنے والی ایک حدیث بیان کی، تو اسے یہ لوگ بے سند کہہ کر رد کر دیتے ہیں اور اس طرح انکار حدیث کا دروازہ کھولتے ہیں، دوسری طرف خود یہ شعر نقل کر دیا اور یہ تک نہ سوچا کہ ہم کس منہ سے یہ شعر بریلویوں کے سر تھوپ رہے ہیں، نہ کوئی حوالہ نہ کوئی سند، ہمارے نزدیک یہ شعر اپنے ظاہری معنی کے اعتبار سے غلط ہے۔

بے سایہ و سایہ بان عالم

سایہ کثیف اجسام کا ہوتا ہے، لطیف اشیاء مثلاً ہوا، اور فرشتوں کا سایہ نہیں ہوتا، حضور نبی اکرم ﷺ نور مجسم ہیں، اس لئے آپ کے جسم اقدس کا سایہ نہ تھا، امام احمد رضا بریلوی قدس سرہ نے حدیث شریف اور ائمہ متقدمین کے ارشادات کی روشنی میں یہ مسئلہ بیان کیا، ظاہر ہے کہ جس شخص کا دل نور ایمان سے روشن ہوگا، وہ اپنے آقا و مولا رحمۃ اللعالمین، محبوب رب العالمین ﷺ کے کمالات عالیہ اور فضائل سن کر جھوم جائے گا، اور ”آمننا وصدقنا“ کہے گا، مخالف یہ کہہ کر دامن نہیں چھڑا سکے گا کہ یہ تو بریلویوں کے خرافات ہیں، کیونکہ اس باب میں جن اکابر کے نام آتے ہیں ان پر بریلویت کی چھاپ نہیں لگائی جاسکتی، یہ تو وہ بزرگ ہیں جو صدیوں پہلے گزر چکے ہی، آپ بھی ملاحظہ فرمائیں۔

۱۔ سیدنا عبداللہ ابن عباس رضی اللہ تعالیٰ عنہما فرماتے ہیں :

”رسول اللہ ﷺ کے لئے سایہ نہ تھا اور نہ کھڑے ہوئے آفتاب کے سامنے مگر یہ کہ ان کا نور عالم افروز خورشید کی روشنی پر غالب آ گیا اور نہ قیام فرمایا چراغ کی ضیاء میں، مگر یہ کہ حضور کے تابش نور نے اس چمک کو دبا لیا“۔

(امام عبدالرحمن ابن جوزی، کتاب الوفا، مکتبہ نور یہ رضویہ، فیصل آباد، ج ۲، ص ۴۰۷)

حضرت ابن عباس رضی اللہ تعالیٰ عنہما کے ارشاد مبارک سے ثابت ہوا کہ حضور نبی اکرم ﷺ صرف معنوی

نور ہی نہیں ہیں، حسی نور بھی ہیں۔

۲۔ امام نسفی رحمہ اللہ تعالیٰ ”تفسیر مدارک“ میں فرماتے ہیں :

”امیر المؤمنین حضرت عثمان غنی رضی اللہ تعالیٰ عنہ نے حضور ﷺ سے عرض کیا، بے شک اللہ تعالیٰ نے حضور اکرم ﷺ کا سایہ زمین پر نہ ڈالا کہ کوئی شخص اس پر پاؤں نہ رکھ دے۔“

(امام عبداللہ بن احمد نسفی، تفسیر مدارک، طبع بیروت، ج ۳، ص ۱۳۵)

۳۔ امام جلال الدین سیوطی رحمہ اللہ تعالیٰ نے ”خصائص کبریٰ“ میں ایک باب کا عنوان قائم کیا ہے :

”باب الآیة فی انه صلی اللہ علیہ وسلم لم یکن یری له ظل“

نبی اکرم ﷺ کا یہ معجزہ کہ آپ کا سایہ نہیں دیکھا جاتا تھا، اس باب میں حکیم ترمذی کے حوالے حضرت ذکوان کی روایت لائے ہیں کہ سرور دو عالم ﷺ کا سایہ نظر نہ آتا تھا، دھوپ میں اور نہ چاندنی میں۔ (ترجمہ)

اس کے بعد محدث ابن سبع کا یہ ارشاد لائے ہیں :

حضور اکرم ﷺ کے خواص میں سے ہے کہ آپ کا سایہ زمین پر نہ پڑتا تھا اور آپ نور ہیں، اس لئے جب دھوپ یا چاندنی میں چلتے، آپ کا سایہ نظر نہ آتا تھا، بعض علماء نے کہا اس کی شاہد وہ حدیث ہے کہ حضور نبی اکرم ﷺ نے اپنی دعا میں عرض کیا کہ مجھے نور بنا دے۔“

(امام عبدالرحمن بن ابوبکر سیوطی، خصائص کبریٰ، مکتبہ نوریہ رضویہ، فیصل آباد، ج ۱، ص ۶۸)

۴۔ علامہ سیوطی رحمہ اللہ تعالیٰ اپنی دوسری تصنیف ”انموذج اللیب فی خصائص الحیب“

میں فرماتے ہیں :

”نبی اکرم ﷺ کا سایہ زمین پر نہ پڑا، حضور ﷺ کا سایہ نظر نہیں آیا نہ دھوپ میں نہ چاندنی میں..... ابن سبع نے فرمایا: اس لئے کہ حضور نور ہیں..... امام رزین نے فرمایا کہ حضور کے انوار سب پر غالب ہیں۔“

(امام عبدالرحمن بن ابوبکر سیوطی، انموذج اللیب، مطبوعہ الکتاب، لاہور، ص ۵۳)

۵۔ امام علامہ قاضی عیاض مالکی اندلسی رحمہ اللہ تعالیٰ فرماتے ہیں :

”حضور اکرم ﷺ کے معجزات میں سے وہ بات ہے جو بیان کی گئی کہ آپ ﷺ کے جسم انور کا سایہ نہ دھوپ میں ہوتا نہ چاندنی میں، اس لئے کہ حضور نور ہیں۔“

(امام قاضی عیاض بن موسیٰ اندلسی، الشفاء عربی، طبع ملتان، ج ۱، ص ۲۲۳)

۷۔ علامہ شہاب الدین خفاجی علیہ الرحمہ نے ”شرح شفاء“ میں کسی قدر گفتگو کے بعد اپنی ایک رباعی

بیان کی، جس کا ترجمہ یہ ہے :

”احمد مصطفیٰ ﷺ کے سائے کا دامن، حضور کی فضیلت و کرامت کی بناء پر زمین پر نہ کھینچا گیا، جیسے کہ محدثین کرام نے کہا ہے، یہ عجیب بات ہے اور اس سے عجیب تر یہ کہ تمام لوگ آپ کے سائے میں ہیں۔“

نیز فرمایا :

قرآن پاک کا بیان ہے کہ آپ ﷺ نور ہیں اور آپ ﷺ کا بشر ہونا، اس کے منافی نہیں ہے، جیسے کہ وہم کیا گیا ہے، اگر تو سمجھے تو وہ آپ ﷺ ”نور علی نور“ ہیں۔“

(علامہ احمد شہاب الدین خفاجی، نسیم الریاض، مکتبہ سلفیہ، مدینہ منورہ، ج ۳، ص ۲۸۲)

۷۔ علامہ قسطلانی رحمہ اللہ تعالیٰ نے فرمایا کہ :

”نبی اکرم ﷺ کا دھوپ اور چاندنی میں سایہ نہ تھا، اسے حکیم ترمذی نے ذکوان سے روایت کیا، پھر ابن سبع کا حضور اکرم ﷺ کے نور سے استدلال اور حدیث ”اجعلنی نورا“ سے استشہاد کیا۔“

(علامہ احمد بن محمد قسطلانی، مواہب لدنیہ مع زرقانی، ج ۲، ص ۲۵۳)

۸۔ اسی طرح ”سیرت شامیہ“ میں ہے، اس میں یہ اضافہ ہے کہ امام حکیم ترمذی نے فرمایا: اس میں

حکمت یہ تھی کہ کوئی کافر سایہ اقدس پر پاؤں نہ رکھے۔

(علامہ محمد بن یوسف شامی، سبل الہدیٰ والرشاد، طبع مصر، ج ۲، ص ۱۲۳)

۹۔ امام زرقانی نے اس پر تفصیلاً گفتگو کی ہے۔

(علامہ محمد بن عبدالباقی زرقانی، شرح مواہب، ج ۴، ص ۲۵۳)

۱۰۔ امام علامہ بوسیری کے ”قصیدہ ہمزئیہ“ کی شرح میں علامہ سلیمان جمل نے یہی بیان کیا۔

(علامہ سلیمان جمل، فتوحات احمدیہ شرح ہمزئیہ، المکتبۃ التجاریۃ الکبریٰ، مصر، ص ۵)

۱۱۔ اسی طرح ”کتاب الخمیس فی احوال انفس نفیس“ میں ہے۔

(علامہ حسین بن محمد یار بکری، تاریخ الخمیس، مؤسسۃ الشعبان، بیروت، ج ۱، ص ۲۱۹)

۱۲۔ امام ربانی مجدد الف ثانی قدس سرہ فرماتے ہیں :

عالم شہادت میں کسی بھی شخص کا سایہ اُس سے لطیف ہوتا ہے اور چونکہ پورے جہان میں آپ سے زیادہ

لطیف کوئی نہیں ہے، تو آپ کا سایہ کس طرح ہو سکتا ہے؟۔

(الف۔ شیخ احمد سرہندی مجدد الف ثانی، مکتوبات امام ربانی، فارسی حصہ نہم، دفتر سوم، طبع لاہور، ص ۱۵۳)

(ب۔ شیخ احمد سرہندی مجدد الف ثانی، مکتوبات امام ربانی، اردو، مدینہ پبلشنگ، کراچی، ص ۱۵۵۳)

۱۳۔ شیخ محقق شاہ عبدالحق محدث دہلوی قدس سرہ العزیز نے حکیم ترمذی کی روایت نقل کرنے کے بعد فرمایا:

حضور نبی اکرم ﷺ کے ناموں میں سے ایک نام نور ہے، اور نور کا سایہ نہیں ہوتا۔

(شیخ محقق شیخ عبدالحق محدث دہلوی، مدارج النبوة فارسی، مکتبہ نوریہ رضویہ، سکھر، ج ۱، ص ۲۱)

۱۴۔ علامہ عبدالرؤف مناوی (متوفی ۱۰۰۳ھ) نے امام ابن مبارک اور ابن جوزی کے حوالے سے

سیدنا ابن عباس رضی اللہ تعالیٰ عنہما کی حدیث نقل کی ہے۔

(علامہ عبدالرؤف مناوی، شرح شمائل ترمذی، مطبوعہ مصطفیٰ البابی، مصر، ج ۱، ص ۴۷)

۱۵۔ تفسیر عزیزی میں سورۃ الضحیٰ کی تفسیر میں ہے :

نبی اکرم ﷺ کا سایہ زمین پر نہیں پڑتا تھا۔

(شاہ عبدالعزیز محدث دہلوی، تفسیر عزیزی، فارسی، مسلم بک ڈپو، دہلی، ص ۳۱۲)

احسان الہی ظہیر نے لکھا ہے :

”انہوں (مولانا احمد رضا) نے اپنے اماموں سے نقل کیا ہے کہ نبی اکرم ﷺ کا سایہ زمین پر نہ پڑتا تھا اور یہ کہ آپ نور تھے۔

(احسان الہی ظہیر، البریلویہ، عربی، ص ۱۰۵)

اہل سنت و جماعت ! مبارک ہو کہ ابن عباس رضی اللہ تعالیٰ عنہما سے لے کر امام ربانی مجدد الف ثانی اور شاہ عبدالعزیز محدث دہلوی تک جن حضرات نے سرکارِ دو عالم ﷺ کے سائے کی نفی کی ہے، وہ سب ہمارے امام ہیں، غیر مقلدین کے نہیں، اگر ان کے امام ہوتے تو یہ کیوں کہا جاتا کہ ”انہوں نے اپنے اماموں سے نقل کیا ہے“ آئیے سرسری نظر سے جائزہ لیں کہ ظہیر صاحب نے کن کن حضرات کو امام ماننے سے انکار کیا ہے۔

(۱) حضرت ابن عباس (۲) حضرت عثمان غنی (۳) امام جلال الدین سیوطی (۴) امام نسفی، صاحب مدارک (۵) امام قاضی عیاض (۶) علامہ شہاب الدین خفاجی (۷) جلیل القدر تابعی، حضرت ذکوان (۸) امام ابن سبع (۹) امام حکیم ترمذی (۱۰) علامہ محمد بن یوسف شامی (۱۱) امام احمد بن قسطلانی (۱۲) امام زرقانی (۱۳) علامہ سلیمان جمل (۱۴) علامہ حسین بن محمد دیار بکری (۱۵) امام ربانی مجدد الف ثانی (۱۶) شیخ عبدالحق محدث دہلوی (۱۷) امام عبدالرؤف مناوی (۱۸) شاہ عبدالعزیز محدث دہلوی قدس اللہ تعالیٰ اسرارہم۔